

20.09.2017г.

## ОДЛУКА

**На Комисијата за жалби при Советот за етика во Медиумите на Македонија (СЕММ), по жалбата на д-р Јане Нетковски за текстот насловен „450 евра за Јането: Новиот директор на уво, нос и грло познат митација“, објавен на интернет порталот „Вистина.мк“.**

### ЖАЛБАТА Е ОСНОВАНА

Кодексот на новинари е прекршен во членот 1 и 13.

#### Член 1

*„Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. До колку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.“*

#### Член 13

*„Новинарот треба да прави разлика меѓу фактите и мислењата, меѓу веста и коментарот“.*



## ОБРАЗЛОЖЕНИЕ

До извршната канцеларија на Советот за етика во медиумите на Македонија, на 4 септември 2017 година, д-р Јане Нетковски поднесе жалба за текстот со наслов „450 евра за Јането: Новиот директор на уво, нос и грло познат митација“, објавен на 5 август 2017 година, на интернет порталот „Вистина.mk“ ([www.vistina.mk](http://www.vistina.mk)).

Во жалбата се наведува дека објавениот текст содржи неточно и нефтер известување, говор на омраза, презумпција на невиност и сведоци, пристрасност во информирањето, назастапена втора страна, навреда и клевета.

*„Во текстот се наведени целосни невистини и се застапени клеветнички наводи, а известувањето е тенденциозно, неточно и нефтер, со што се нарушува мојот углед како лекар и личност“, наведува жалителот.*

*„Напоменувам дека не постои правосилна судска пресуда со која сум осуден за било какво кривично дело“, посочува жалителот, кој во жалбата приложи и документ издаден од Основното Јавно Обвинителство, со кој се докажува дека против него е запрена истражна постапка.*


Жалителот, меѓу другото, наведува дека испратениот демант за текстот, медиумот го објавил, но на начин што не е пропорционален на штетата што му е нанесена на неговите чест и углед.

Извршната канцеларија на СЕММ, во согласност со членот 14 од Правилникот за работа на Комисијата за жалби, по приемот и разгледување на жалбата, стапи во контакт со интернет порталот „Вистина.mk“ и побара уредничкиот колегиум да се изјасни по однос на наводите од жалбата. Од „Вистина.mk“ одговорија на наводите на жалителот.

Посочија дека спорниот текст бил преземен од друг портал, а изворот уредно бил наведен на крајот од текстот.

*„По реакцијата на д-р Нетковски на текстот објавен на Вистина.mk, водени од новинарскиот кодекс, етика и стандарди да се сослушаат обете страни, ние го објавивме демантот на д-р Нетковски на ден 06.08.2017 година во 09:15 часот на нашиот портал, за што Ви испраќаме во атачот на овој меил и принт скрин од објавата и линк од истата“, одговорија од Вистина.mk.*

Комисијата за жалби најде дека жалбата во однос на содржината на текстот е **ОСНОВАНА**.



На седницата на 14.09.2017 година, Комисијата ги разгледа наводите на жалителот и изврши увид во наведениот текст.

Комисијата најде дека интернет порталот „Вистина.mk“, и покрај тоа што го презел текстот од друг портал, сепак го прекршил членот 1 од Кодексот на новинарите, во кој посебно се издвојува насловот од текстот:

**„450 евра за Јането: Новиот директор на уво, нос и грло познат митација“.**

Постулат на новинарската професија е да се побара став од сите засегнати страни, особено во случаи кога новинарот изнесува сомневања или обвинувања или кога некој е предмет на напад и критика. Проверката на податоците и точноста се морални императиви на новинарството, затоа новинарот е должен да ја провери информацијата од што е можно повеќе извори, а најмалку два меѓусебно неповрзани извори. Изборот на фактите мора да обезбеди објективна информација и согледување на сите значајни аспекти на темата за која се говори.

Во продолжение, Комисијата утврди дека во текстот мислењата се прикриваат како факти и со тоа е прекршен и членот 13 од Кодексот на новинарите, што особено е нагласено во следните реченици:

**„Иако Заев верува дека рибата смрди од опашката, практиката на СДСМ ја докажува вистинитоста на поговорката, но онака како што навистина гласи – рибата смрди од главата. Затоа не е ни чудно што на раководни позиции партијата на чиешто чело е Заев поставува докажани митации“.**

Новинарот треба да прави разлика меѓу фактите и мислењата, меѓу веста и коментарот. Новинарите имаат право на свое мислење, став и вредносен суд, но не смеат сопственото мислење да го камуфлираат како факти.

При своето одлучување, Комисијата ги зеде предвид и:


\* **Документот приложен во жалбата на жалителот** (Наредба за запирање на истражната постапка против Јане Нетковски, издадена од Основното Јавно Обвинителство).

\* **Членот 16 од Уставот во делот во кој се вели:**

Се гарантира правото на одговор во средствата за јавно информирање. Се гарантира правото на исправка во средствата за јавно информирање.

Во согласност со наведеното, Комисијата одлучи како во диспозитивот.

На седницата одржана на 14.09.2017 година, претседателот на Комисијата, Мирче Адамчевски беше изземен од расправата за случајот, во согласност со член 11 од Правилникот за работа на Комисијата за жалби поради судир на интереси.



Во работата на Комисијата учествуваа членовите Сефер Тахири, Гоце Герасимовски, Теофил Блажевски, Филип Ѓурчиновски и Мери Јордановска.

Се обврзува интернет порталот Вистина.mk ([www.vistina.mk](http://www.vistina.mk)), во согласност со членот 18 од Деловникот за работа на Комисијата за жалби, да ја објави оваа одлука.

Со почит,  
Совет за етика во медиумите на Македонија

Претседател на Комисијата за жалби

Мирче Адамчевски



Бул. Митрополит Теодосиј Гологанов 54/2 1000 Скопје

[www.semm.mk](http://www.semm.mk) info@semm.mk (02) 3222-595

